



रीवा में अंत्योदय मेले का उद्घाटन भाजपा के राष्ट्रीय अध्यक्ष नितिन गडकरी ने किया। इस अवसर पर मुख्यमंत्री शिवराज सिंह चौहान और सांसद नरेंद्र सिंह तोमर भी उपस्थित थे।

## बजट की 45 फीसदी राशि गरीबी उन्मूलन पर खर्च होगी: शिव

मध्यप्रदेश विकास की दृष्टि से देश का आदर्श राज्य : गडकरी

भोपाल 13 जनवरी (काप्र)। भारतीय जनता पार्टी के राष्ट्रीय अध्यक्ष नितिन गडकरी ने कहा है कि मध्यप्रदेश विकास की दृष्टि से देश का आदर्श राज्य है। उन्होंने कहा कि मध्यप्रदेश ने गरीबों के हित में विकास योजनाओं के क्रियान्वयन में देश के सामने एक मिसाल पेश की है। वे आज रीवा में प्रदेश के पहले जिला स्तरीय अंत्योदय मेले का शुभारंभ कर रहे थे।

इस अवसर पर मुख्यमंत्री शिवराज सिंह चौहान ने कहा कि प्रदेश में गरीबों की 45 प्रतिशत आबादी को देखते हुए तय किया गया है कि बजट की 45 प्रतिशत राशि गरीबी उन्मूलन योजनाओं पर खर्च की जायेगी। उन्होंने कहा कि गरीब हितप्राहियों को विकास और कल्याणकारी योजनाओं का लाभ देने के लिये प्रत्येक जिले में अंत्योदय मेले आयोजित किये जाएंगे। उन्होंने कहा विकास योजनाओं का लाभ वंचित वर्गों को घर-घर पहुंचाया जाएगा। इसके लिये राज्य मंत्रालय के वरिष्ठ प्रशासनिक अधिकारी स्वयं गांव-गांव जायेंगे। इसी उद्देश्य से अंत्योदय मेले आयोजित किये जाएंगे। श्री चौहान ने अपने संबोधन में गरीब परिवारों के बच्चों के लिये शैक्षणिक सुविधाओं की चर्चा करते हुए कहा कि गरीब परिवारों के बच्चों की पढाई के लिये राज्य सरकार हर संभव प्रयास करेगी। विदेशों में पढाई के लिये 15 लाख रूपये तक खर्च किये जायेंगे। इसी प्रकार गरीब परिवारों के सदस्यों को गंभीर बीमारियों के इलाज के लिये भी पूरी व्यवस्था की जायेगी। सभी जिला कलेक्टरों को निर्देशित किया गया है कि वे गरीब परिवारों के बीमार सदस्यों को मदद पहुंचाएं। प्रशासन अब गरीब और वंचित वर्गों तक पहुंचेगा। पाले से हुई फसल नुकसान के संबंध

में मुख्यमंत्री ने कहा कि जिला कलेक्टरों को निर्देशित किया गया है कि वे फसल नुकसान का सर्वेक्षण करायें और प्रभावित किसानों को तत्काल राहत राशि उपलब्ध करायें।

श्री चौहान ने केन्द्र सरकार की फसल बीमा योजना को त्रुटिपूर्ण बताते हुए कहा कि प्रीमियम की राशि देने के बाद भी किसानों को फसल बीमा की राशि नहीं मिल पा रही है। इस संबंध में केन्द्र सरकार से चर्चा की जायेगी। भाजपा अध्यक्ष श्री गडकरी ने राज्य सरकार की गरीबोमुखी नीतियों और योजनाओं की सराहना करते हुए कहा कि लोकसेवा, सुशासन और विकास भविष्य की राजनीति तय करेंगे।